



**QORTI CIVILI
PRIM' AWLA**

**ONOR. IMHALLEF
RAYMOND C. PACE**

Seduta tal-25 ta' Gunju, 2009

Citazzjoni Numru. 803/2001/1

**Avukat Dottor Austin Sammut ghan-nom u in
rapprezentanza tas-socjeta` estera Fortis Bank A.S.Z.**

vs

NC- Metric Sicav plc.

Il-Qorti,

I. PRELIMINARI.

Rat ic-citazzjoni attrici datata 8 ta' Mejju 2001 a fol. 1 tal-process, u pprezentata quddiem din il-Qorti kif hekk diversament presjeduta mill-Onor. Mhallel Joseph R. Micallef fejn gie premiss:-

Illi fid-29 ta' Novembru 2000 is-socjeta` konvenuta inkarigat lil dik attrici sabiex tixtrilha numru ta' "*securities*", fil-forma ta' "*treasury bills*" mis-suq finanzjarju Tork;

Illi l-istess socjeta` attrici dakinhar stess attwat dan l-inkarigu u xtrat dawn is-“*securities*” ghall-valur totali ta' zewg triljuni, erba' mija u sebgha u hamsin biljun disa' mija u erbgħa u tmenin miljun seba' mija u tnejn u erbgħin elf erba' mija u tnejn u ghoxrin liri Torok (TRL2,457,984,742,422) ekwivalenti għas-somma ta' disa' mija u sebghin elf tliet mija u hamsa u tmenin liri Maltin (Lm970,385).

Illi l-hlas mis-socjeta` konvenuta lil dik attrici kellu jsir fl-4 ta' Dicembru 2000, li kienet il-“*value date*” pattwita, izda baqa' ma sarx u għalhekk is-“*securities*” kellhom jinbieghu b'telf fl-ammonti indikat fit-tieni premess.

Illi għalhekk l-istess atturi talbu lis-socjeta` konvenuta tghid għaliex din il-Qorti m'għandhiex:-

1. Tikkundannaha thallas lis-socjeta` attrici s-somma fuq indikata ta' TRL2,457,984,742,422, ekwivalenti għal Lm970,385 rapprezentanti telf fuq “*securities*” mixtrija fuq inkarigu u għan-nom tagħha;

Bl-ispejjez, inkluz dawk tal-mandat ta' sekwestru tal-10 ta' April 2001, u bl-interessi legali b' *effett* mill-4 ta' Dicembru 2000 kontra s-socjeta` konvenuta li r-rapprezentanti tagħha jigu minn issa nguntu għas-subizzjoni.

Rat id-dikjarazzjoni tal-atturi a fol. 3 tal-process;

Rat il-lista tax-xhieda u dokumenti esebiti a fol. 4 sa fol. 31 tal-process;

Rat li din il-kawza kienet appuntata għas-smigh minn din il-Qorti kif diversament presjeduta mill-Onor Mhallel Joseph R Micallef għas-seduta tat-2 ta' Lulju 2001.

Rat il-verbali tas-seduti mizmuma quddiem il-Qorti kif diversament presjeduta mill-Onor. Mhallel Joseph R. Micallef tat-2 ta' Lulju 2001 fejn il-Qorti irrilevat li isem il-kumpanija mharrka fuq il-lista huwa muri hazin fis-sens li l-kelma “SICAR” suppost taqra “SICAV”. Il-Qorti rat l-

artikolu 175 (3) tal-Kap 12, u ordnat l-bidla tal-imsemmija kelma fuq il-lista.

Rat in-nota tal-eccezzjonijiet tas-socjeta` konvenuta datata 14 ta' Novembru 2001 a fol. 51 tal-process fejn gie eccepit:-

1. Illi t-talbiet attrici huma nfondati fil-fatt u fid-dritt *stante* illi, fl-ewwel lok, fl-1 ta' Dicembru tas-sena 2000 s-socjeta` konvenuta ma nkarigatx lis-socjeta` attrici biex tixtrilha xi "*securities*" ta' f'forma ta' "*treasury bills*" u lanqas ta' xort' ohra; filfatt, fl-1 ta' Dicembru 2000, ma sar l-ebda negozju bejn is-socjeta` attrici u dik konvenuta.

2. Illi ghalhekk is-socjeta` konvenuta la kellha u lanqas seta' kellha xi obbligu fil-konfront tas-socjeta` attrici naxxenti min negozju bejn il-partijiet li allegatament sar fl-1 ta' Dicembru 2000 ghal valur ta' zewg triljuni, erba' mija u sebgha u hamsin biljun disa' mija u tnejn u ghoxrin liri Torok (TRL2,457,984,422) ekwivalenti ghas-somma ta' disgha u sebghin elf tliet mija u hamsa u tmenin liri Maltin (Lm970,385).

Ghaldaqstant it-talbiet attrici ghandhom jigu michuda bl-ispejjez kontra s-socjeta` attrici li rapprezentanti taghha huma sa minn issa ngunti ghas-subizzjoni.

Rat id-dikjarazzjoni u l-lista tax-xhieda tas-socjeta` konvenuta a fol. 53 sa 55 tal-process.

Rat il-verbal tas-seduta mizmuma quddiem il-Qorti kif diversament presjeduta mill-Onor. Mhallel Noel Cuschieri tat-8 ta' Novembru 2002 (fol. 79) fejn Dr. Austin Sammut ghas-socjeta` attrici talab korrezzjonijiet fic-citazzjoni fis-sens illi d-data ta' l-"1 ta' Dicembru 2000" fl-ewwel premessa tinbidel ghad-data "29 ta' Novembru 2000" u l-kliem fit- tielet premessa "jinzamm ghand s-socjeta` attrici" jigu sostitwit bil-kliem "jinbieghu b'telf fl-ammont indikat fit-tieni premess" u kif ukoll illi fl-ewwel domanda l-kliem "valur ta" jigu sostitwiti bil-kliem "telf fuq". Il-konvenut oppona *stante* li t-tibdil jaffettwa l-mertu tal-kawza u dan mhux permess taht **artikolu 187(5)**. Il-Qorti awtorizzat lill-

partijiet jaghmlu noti fuq dan il-punt fit-termini hemm indikati.

Rat ir-rikors tal-attur *nomine* datat 22 ta' Novembru 2002 a fol. 81 tal-process fejn l-esponenti talab lill-Qorti tordna l-korrezzjoni tal-verbal tat-8 ta' Novembru 2002 biex kull fejn tidher is-sena "2001" din tigi sostitwita bis-sena "2000".

Rat in-nota ta' osservazzjonijiet tal-attur *nomine* datata 29 ta' Jannar 2003 a fol. 96 tal-process.

Rat in-nota tal-eccezzjonijiet ulterjuri ta' NC Metric Sicav p.l.c. datata 7 ta' Frar 2003 a fol. 100 tal-process fejn gie eccepit: -

1. Illi c-citazzjoni fl-ismijiet premissi kif "korretta" hija nulla *stante* illi din l-Onorabbli Qorti qatt ma awtorizzat il-korrezzjoni fic-citazzjoni skont kif intalab mill-attur fis-seduta tat-8 ta' Novembru 2003. Mill-process jirrizulta li din l-Onorabbli Qorti, fil-fatt, ma tat l-ebda digriet li permezz tieghu awtorizzat korrezzjoni fic-citazzjoni.

2. Salv eccezzjonijiet ulterjuri.

Ghar-ragunijiet hawn fuq premissi, it-talbiet tal-atturi ghandhom jigu michuda bl-ispejjez kontra l-atturi li huma sa minn issa ngunti ghas-subizzjoni.

Rat id-dikjarazzjoni tas-socjeta` konvenuta a fol. 101 tal-process.

Rat in-nota ta' sottomissjonijiet tas-socjeta` konvenuta datata 27 ta' Frar 2003 a fol. 102 tal-process.

Rat il-verbali tas-seduti mizmuma quddiem il-Qorti kif diversament presjeduta mill-Onor. Mhallel Noel Cuschieri fejn fis-seduta tal-11 ta' Marzu 2003 fejn il-Qorti wara li rat ir-rikors tas-socjeta` konvenuta u l-atti rilevanti ordnat li l-korrezzjonijiet mhux awtorizzati li jidhru fic-citazzjoni jigu cancellati a kura tar-Registratur tal-Qorti. *In vista* ta' dan id-digriet is-socjeta` konvenuta rtirat l-eccezzjoni ulterjuri

taghha prezentata fis-7 ta' Frar 2003. Il-kawza thalliet ghall-provediment dwar it-talba attrici ghall-korrezzjonijiet rikjesti fis-seduta tat-8 ta' Novembru 2002 (fol. 110).

Rat in-nota tal-eccezzjonijiet ulterjuri ta' NC Metric Sicav p.l.c. datata 11 ta' Frar 2003 a fol. 112 tal-process fejn eccepiet:-

1. Illi c-citazzjoni fl-ismijiet premessi kif 'korretta' hija nulla *stante* illi din l-Onorabbli Qorti qatt ma awtorizzat il-korrezzjoni fic-citazzjoni skont kif intalab mill-attur fis-seduta tat-8 ta' Novembru 2003. Mill-process jirrizulta li din l-Onorabbli Qorti, fil-fatt, ma tat l-ebda digriet li permezz tieghu awtorizzat korrezzjonijiet fic-citazzjoni.

2. Salv eccezzjonijiet ulterjuri.

Ghar-ragunijiet hawn fuq prmessi, it-talbiet tal-atturi ghandhom jigu michuda bl-ispejjez kontra l-atturi li huma sa minn issa ngunti ghas-subizzjoni.

Rat id-dikjarazzjoni tas-socjeta` konvenuta a fol. 113 tal-process.

Rat in-nota ta' osservazzjonijiet addizzjonali tal-attur *nomine* datata 22 ta' April 2003 a fol. 119 tal-process.

Rat il-verbali tas-seduti mizmuma quddiem il-Qorti kif diversament presjeduta mill-Onor. Mhallel Noel Cuschieri fejn fis-seduta tal-10 ta' Gunju 2003 inghata provediment fejn awtorizzat il-korrezzjojnijiet rikjesti mitluba mis-socjeta' attrici peress li gie deciz li dawn huma permessibbli skond l-artikolu 175 tal-Kap. 12 kollox kif jidher mill-istess digriet a fol. 124 sa 127 tal-process. Ghalhekk il-kawza giet differita ghal kontinwazzjoni ghat-22 ta' Ottubru 2003; rat il-verbal tas-seduta tat-22 ta' Ottubru 2003 fejn il-kawza thalliet sabiex tigi notifikata mill-gdid ic-citazzjoni kif korretta.

Rat in-nota tal-eccezzjonijiet ulterjuri tas-socjeta` konvenuta datata 26 ta' Novembru 2003 a fol. 131 tal-process fejn esponiet: -

1. Illi preliminarjament, is-socjeta` konvenuta giet notifikata fit-12 ta' Novembru 2003 bic-citazzjoni u dikjarazzjoni fl-ismijiet premissi, li kopja taghha hija hawn annessa u mmarkata Dok. "LDG 1", li tindika, b'notament registratur, illi l-korrezzjonijiet li ma gewx awtorizzati gew kancellati pero', imkien ma jidher dak it-tibdil ordnat minn din l-Onorabbli Qorti fid-digriet tal-10 ta' Gunju 2003 ghalhekk l-esponenti ghadha mhix debitament notifikata;

2. Illi preliminarjament ukoll, izda minghajr pregudizzju ghall-premess, it-talba attrici ma tistax tigi milqugha, u ghalhekk s-socjeta` konvenuta ghandha tigi liberata mid-domandi, *stante* illi l-istess talba, kif ukoll il-premessi dedotti fic-citazzjoni kif ghandha tigi korretta, mhumix sostnuti mill-fatti kif dikjarati fid-dikjarazzjoni mahlufa;

3. Illi minghajr pregudizzju ghas-suespost, it-transazzjoni li allegatament sehhet bejn il-partijiet nhar id-29 ta' Novembru 2000 kienet tikkonsisti f'offerta da parti tas-socjeta` konvenuta lill-bank attur biex dan tal-ahhar ibieghilha *treasury bills* mahrugin mill-istat Tork ta' valur TRL41,500,000,000 (ISIN 121201T19) @ 0.714, u ghalhekk in-natura tal-allegata transazzjoni hija ben diversa minn dik premissa fic-citazzjoni. Fil-fatt is-socjeta` konvenuta ordnat minghand il-bank attur, u mhux inkarigatu jixtri ghan-nom taghha, numru ta' *treasury bills*, liema *treasury bills* kellhom jithallsu, f'kaz li t-transazzjoni proposta tigi accettata, fl-4 ta' Dicembru 2000. Qatt ma kien intiz jew kontemplat illi s-socjeta` konvenuta tinkariga lil bank attur imur fis-suq u jixtrilha t-*treasury bills*, u jekk ghamel hekk, dan ma kienx fuq inkarigu tas-socjeta` konvenuta, u ghaldaqstant b'riskju biss ghall-bank attur;

4. Illi *in oltre*, l-offerta mis-socjeta` konvenuta tad-29 ta' Novembru 2003 qatt ma giet ikkonfermata bil-miktub mill-bank attur. Ghaldaqstant filwaqt li huwa koncess li kien hemm offerta biex jinxtraw it-*treasury bills qua* agent, ma jistax jinghad li kien hemm transazzjoni konluza bejn il-partijiet *stante* li ma saret l-ebda accettazzjoni da parti tal-bank attur u kwindi la hemm, u lanqas jista` jkun hemm,

ebda obbligu da parti tas-socjeta` konvenuta kif inhu pretiz mill-bank attur.

5. Illi fi kwalunkwe kaz nhar l-4 ta' Dicembru 2000, u cioe` s-*settlement date* tal-allegata transazzjoni, il-bank attur naqas milli jipprezenta lill-kustodju tas-socjeta` konvenuta t-*treasury bills* in kwistjoni biex imbaghad is-socjeta` konvenuta tkun obbligata thallas taghhom; ghaldaqstant, fin-nuqqas da parti tal-venditur li jikkonsenja l-oggett allegatament pattwit fid-data u l-hin pattwiti, ma kien hemm ebda obbligu da parti tas-socjeta` konvenuta bhala l-kumpratur, li thallas il-prezz.

6. Illi minghajr pregudizzju ghas-suespost, il-bank attur ghandu jipprova li t-telf attwali tieghu kien dak il-fatt mitlub u cioe` l-istess ammont li bih inxtraw, skont kif premess mill-istess bank attur, it-*treasury bills* in kwistjoni, wara li l-istess attur jispjega x' kienu l-mizuri li ha sabiex it-telf, jekk sar, jigi mitigat.

Rat id-dikjarazzjoni tal-fatti ta' tas-socjeta' konvenuta NC-Metric SICAV plc a fol. 134 tal-process.

Rat il-lista tax-xhieda u d-dokumenti esebiti a fol. 137 u 138 tal-process.

Rat il-verbali tas-seduti mizmuma quddiem il-Qorti kif diversament presjeduta mill-Onor. Mhallel Noel Cuschieri fejn fis-seduta tal-21 ta' Jannar 2004, b'referenza ghall-ewwel eccezzjoni tas-socjeta` konvenuta, il-Qorti ordnat li jsir l-aggiustament minnha ordnati u dan a karigu tar-Registratur tal-Qorti u ghalhekk mhux il-kaz li l-ewwel eccezzjoni tigi trattata ulterjorment.

Rat in-nota tal-eccezzjonijiet ulterjuri tas-socjeta` konvenuta datata 13 ta' Lulju 2004 a fol. 215 tal-porcess fejn esponiet:-

Illi waqt is-seduta tat-23 ta' Gunju 2004, is-socjeta` konvenuta tat ruhha b'notifikata bic-citazzjoni kif korretta skond id-digriet ta' l-10 ta' Gunju 2003 u ghaldaqstant qed tipprezenta l-prezenti nota tal-eccezzjonijiet;

1. Illi c-citazzjoni, anke kif korretta, hija nulla *stante* nkonsistenza fundamentali bejn dak premess fic-citazzjoni u dak imsemmi fid-dikjarazzjoni kif mahlufa mill-attur *nomine*;

2. Illi, jinghad fil-mertu, u minghajr pregudizzju ghas-suespost, illi l-pretensjonijiet attrici, kif dedotti fic-citazzjoni huma nfondati fil-fatt u fid-dritt *stante* illi nhar id-29 ta' Novembru 2000, skont ic-citazzjoni kif korretta, jew nhar l-1 ta' Dicembru 2000, skont id-dikjarazzjoni tal-fatti annessa mal-att tac-citazzjoni, is-socjeta` konvenuta ma nkarigatx lill-bank attur imur fis-suq u jixtrilha *t-treasury bills*, u jekk ghamel hekk, dan ma kienx fuq inkarigu tas-socjeta` konvenuta, u ghaldaqstant b'riskju biss ghall-bank attur;

3. Illi *in oltre*, l-offerta mis-socjeta` konvenuta qatt ma giet ikkonfermata bil-miktub mill-bank attur, kif kienet tirrikjedi kemm il-prassi bankarja internazzjonali u anki dik bejn il-partijiet fi transazzjonijiet ohrajn, u ghalhekk filwaqt li huwa koncess li kien hemm offerta biex jinxtraw *it-treasury bills qua* agent, ma jistax jinghad li kien hemm transazzjoni konkluza bejn il-partijiet *stante* li ma saret l-ebda accettazzjoni da parti tal-bank attur u kwindi la hemm, u lanqas jista` jkun hemm, ebda obbligu da parti tas-socjeta` konvenuta kif inhu pretiz mill-bank attur;

4. Illi fi kwalunkwe kaz nhar l-4 ta' Dicembru 2000, u cioe` *s-settlement date* tal-allegata transazzjoni, il-bank attur naqas milli jipprezenta lill-kustodju tas-socjeta` konvenuta *it-treasury bills* in kwistjoni biex imbaghad is-socjeta` konvenuta tkun obbligata thallas taghhom; ghaldaqstant, fin-nuqqas da parti tal-venditur li jikkonsennja l-oggett allegatament pattwit fid-data u l-hin pattwiti, ma kien hemm ebda obbligu da parti tas-socjeta` konvenuta bhala l-kumpratur, li thallas il-prezz;

5. Illi minghajr pregudizzju ghas-suespost, il-bank attur ghandu jipprova li t-telf attwali tieghu kien dak fil-fatt mitlub u cioe` l-istess ammont li bih inxtraw, skont kif premess mill-istess bank attur, *it-treasury bills* in kwistjoni,

Kopja Informali ta' Sentenza

wara li l-istess attur jispjega x'kienu l-mizuri li ha sabiex it-telf, jekk sar, jigi mitigat.

Rat id-dikjarzzjoni flimkien mal-lista tax-xhieda tas-socjeta` konvenuta a fol. 217 tal-process.

Rat il-verbali tas-seduti mizmuma quddiem il-Qorti kif hekk presjeduta fejn fis-seduta tat-13 ta' Gunju 2006 meta ssejhet il-kawza dehret Dr. Marisa Azzopardi ghas-socjeta` konvenuta. L-attur u d-difensur tieghu msejhin diversi drabi baqghu ma dehrux. Il-Kawza giet differita *Sine Die*.

Rat ir-rikors ta' l-atturi datat 14 ta' Gunju 2006 a fol. 282 fejn gie mitlub r-riappuntament tal-kawza u l-Qorti, wara li rat in-nota datata 23 ta' Gunju 2006, laqghet it-talba u rriappuntat il-kawza ghas-smigh ghall-15 ta' Novembru 2006, u nnominat lill-Assistent Gudizzjarju Dr. Josette Demicoli tisma' l-provi.

Rat ir-rikors tal-attur *nomine* datata 6 ta' Gunju 2006 a fol. 291 tal-porcess fejn talab lill-Qorti tordna t-tibdil fl-okkju tal-kawza u fl-atti kollha l-ohra konkomitanti u sussegwenti, sabiex l-isem tas-socjeta` estera "Turk Dis Ticaret Bankasi A.S." isir "Fortis Bank A.S.2" u dan skont **l-artikolu 175 (1) tal-Kapitolu 12** u u l-Qorti bid-digriet taghha moghti fis-6 ta' Settembru 2006 laqghet it-talba peress li ma' saret l-ebda opposizzjoni mis-socjeta' konvenuta, tant li ghalkemm notifikata ma' pprezentat l-ebda risposta.

Rat in-nota ta' sottomissjonijiet tal-Avukat Dr. Austin Sammut *nomine* datata 5 ta' Settembru 2008 a fol. 522 tal-process.

Rat in-nota ta' sottomissjonijiet ta' NC-Metric Sicav p.l.c datata 15 ta' Ottubru 2008 a fol. 532 tal-process.

Rat il-verbali tas-seduti mizmuma quddiem il-Qorti kif presjeduta fejn fis-seduta tal-14 ta' Meju 2009 meta ssejhet il-kawza dehru d-difensuri tal-partijiet. Il-Qorti

semghet it-trattazzjoni tar-rikors tat-13 ta' Marzu 2009 u cahdet it-talba. Il-kawza giet differita ghas-sentenza ghall-25 ta' Gunju 2009.

Rat ix-xhieda kollha hemm moghtija.

Rat ir-rikorsi kollha pprezentati mill-partijiet u d-digrieti relattivi.

Rat id-dokumenti esebiti.

Rat l-atti kollha l-ohra tal-kawza.

II. KONSIDERAZZJONIJIET.

Illi f'din il-kawza, l-bank attur qieghed jitlob li s-socjeta' konvenuta tigi kkundannata thallsu somma li tirrapprezenta telf fuq prezz ta' *securities* mixtrija fuq inkarigu u ghan-nom tas-socjeta' konvenuta.

Illi in effetti jirrizulta li l-bank attur qed jallega li effettivament huwa xtara lura l-istess *securities* b'telf wara li s-socjeta' konvenuta baqghet ma hallsitux is-somma rikjesta ghall-akkwist tal-istess, u ddispona minnhom.

Illi jista' jinghad li minkejja l-mod kif giet impustata t-talba attrici, jidher illi effettivament, wara l-korrezzjonijiet li saru, li din il-kawza hija ekwivalenti ghall-kawza ghall-hlas ta' danni naxxenti minn inadempjenza kuntrattwali, danni allegatament ikkagunati lill-bank attur wara illi s-socjeta' konvenuta naqset milli tonora l-ftehim li kellha ma' l-attur u thallas ghas-*securities* illi kienet inkarigat lill-Bank biex jakkwista ghan-nom taghha.

Illi da parti taghha s-socjeta' konvenuta qeghda tikkontesta t-talba attrici primarjament peress illi ssostni illi hija qatt ma nkarigatu jixtri *treasury bills* f'isimha. Is-socjeta' konvenuta qeghda wkoll tressaq eccezzjoni fis-sens illi jekk kemm-il darba jirrizulta illi huwa minnu illi l-bank attur sofra dannu bin-nuqqas taghha, huwa pero' l-ewwel irid jipprova dan u wkoll juri li pprova jimminimizza d-dannu soffert. In kwantu ghall-ewwel eccezzjoni, din giet

irtirata u in kwantu ghat-tieni, ir-raba' u l-hames eccezzjonijiet, jidher illi s-socjeta` konvenuta ma hijiex qeghda tinsisti dwarhom.

Illi s-socjeta` attrici tikkontendi illi bieghet *securities* u cioe` numru ta' *bills* tat-tezor Tork. Jirrizulta illi l-bank attur fid-29 ta' Novembru 2000 ikkomunika mas-socjeta` konvenuta sabiex ibieghilha numru ta' *bills* bil-prezz ta' 0.71400 TRL fil-valur kumplessiv ta' 41.5 triljuni TRL. Dawn il-*bills* kellhom jimmaturaw fit-12 ta' Dicembru 2001. Irid jinghad illi l-ftehim mertu ta' din il-kawza huwa wiehed partikolari in kwantu ma huwiex semplici kuntratt ta' bejgh u xiri hekk kif huwa kkontemplat fil-Kodici Civili. Il-bank attur qieghed jidentifika l-ftehim bhala wiehed tat-tip *forward buying* (affidavit ta' Ayperi Uras, *managing director* tal-bank attur a fol. 72).

Illi fil-fatt minkejja li skont il-bank attur, il-bejgh sehh fid-29 ta' Novembru 2000, giet stabbilita data, l-4 ta' Dicembru 2000, hekk imsejha *value date*, illi fiha s-socjeta` konvenuta kellha l-obbligu thallas ghall-*bills* in kwistjoni. F'dan il-kaz il-prezz kien iffissat skont il-valur tal-*bills* fid-29 ta' Novembru 2000 (affidavit ta' Mustafa Dogan, rapprezentant tal-bank attur, a fol. 69). Dan kollu jirrizulta minn komunikazzjoni li saret bejn il-partijiet permezz ta' *fax* datat 29 ta' Novembru 2000 mibghuta mis-socjeta` konvenuta lill-bank attur wara komunikazzjoni telefonika fl-istess gurnata (Dok. "MD" a fol. 78). Jinghad illi n-natura tal-ftehim innifsu hija kkontestata.

Illi s-socjeta` konvenuta qeghda tichad illi hija qatt inkarigat lill-bank attur jixtri dawn is-*securities* f'isimha. F'dan is-sens, hija targumenta illi l-*bills* li xtrat minghand il-bank attur kienu diga` fil-*portfolio* tal-bank. Skont ix-xhieda ta' Mustafa Dogan, jidher pero` illi l-bank attur ta struzzjonijiet sabiex jinxtraw dawn il-*bills* jew mill-iStock Exchange Tork jew direttament minn *dealer banks* (fol. 69). Dan gie ukoll ikkonfermat mid-direttur tal-bank attur, Ayperi Uras, illi kkonferma illi l-*bills* fil-fatt inxtraw mill-Bank Centrali Tork (xhieda in kontro-ezami a fol. 237).

Illi in effetti din il-Qorti thoss li s-socjeta' attrici ma ppruvatx l-allegazzjonijiet taghha, fis-sens li din il-Qorti ma thossx li l-ftehim bejn il-partijiet odjerni kien dak allegat mis-socjeta' attrici u cjoe' li hija giet inkarigata sabiex tixtri *securities* ta' terzi ghan-nom tas-socjeta' konvenuta, izda biss li s-socjeta' konvenuta xtrat minghand il-Bank attur l-istess *securities*.

Illi fil-fatt hija l-opinjoni ta' din il-Qorti li ma hemm ebda prova li s-socjeta' konvenuta tat l-inkarigu lill-bank attur imur jixtri il-*bills* minghand terzi u wisq inqas ma hemm ebda inkarigu sabiex l-istess Bank attur jittrasferixxi l-istess *securities* lill-terzi, kif jghid li ghamel il-Bank attur.

Illi jrid jinghad illi *oltre* x-xhieda illi ressaq il-bank attur, ma hemm l-ebda prova dokumentarja illi l-bank effettivament xtara l-*bills* in kwistjoni fiz-zmien illi fih ircieva l-inkarigu minghand is-socjeta' konvenuta. Meta mistoqsi in kontro-ezami, Ayperi Uras, (fol. 232 *et seq.*) sabiex jipprovdi xi dokument illi juri x-xiri, huwa jirreferi ghar-rapport tad-ditta ta' awdituri Gureli Yeminli Mali Musavirlik (GYM) liema rapport huwa bbazat fuq informazzjoni illi tah il-bank attur stess. Minkejja illi s-socjeta' konvenuta ma tichadx illi hija permezz tal-fax tad-29 ta' Novembru 2000, hawn fuq imsemmi, hija kkonfermat ix-xiri tal-*bills* mertu tal-kawza (ara nota ta' sottomissjonijiet a fol. 533 paragrafu 3.4) hija tikkontesta li nkarigat lill-bank sabiex jixtri tali *securities* minghand terzi, u wkoll huwa kkontestat minnha li effettivament l-istess Bank attur fid-dati minnu indikati akkwista tali *securities* minghand terzi.

Ili f'dan is-sens din il-Qorti ma tistax ma taghtix piz lill-fatt illi l-bank attur naqas milli jipprovdi l-ahjar prova kif mitlub minnu bil-ligi (**artikolu 559 tal-Kap. 12** tal-Ligijiet ta' Malta) biex juri illi huwa kien verament akkwista l-*bills* in kwistjoni (ara **"Nicola Ciantar & Sons Limited vs General Provisions Co. Limited"** (A.C. – 30 ta' April, 2009); **"Fallon Grech Blackman vs Lara Filletti"** (A.I.C. (P.S.) – 23 ta' Gunju 2004).

Illi din il-Qorti thoss li mill-estratt tat-*Treasury Bills and Bond Operations Report* tal-Istanbul Stock Exchange (fol.

413 et sequitur tal-process) jirrizulta li bejn id-dati tad-29 ta' Novembru 2000 sa l-4 ta' Dicembru 2000 ma kienx hemm ebda transazzjoni ta' *bills* tat-tip mertu tal-kawza fl-ammont li l-bank attur jsostni illi akkwista. Dan jinsab ikkonfermat mid-dikjarazzjoni ta' Cengiz Soylemezoglu (fol. 270) u Dok. "NC1" u Dok. "NC2" u dak li johrog mir-risposti tal-istess xhud (fol. 410) ghad-domandi tas-socjeta' attrici (a fol. 378) tal-istess.

Illi dan ifisser li s-socjeta' attrici naqset li tipprova wkoll li hija akkwistat l-istess *securities* fid-dati ndikati, u dan peress li kieku saret tali transazzjoni din kienet tkun hekk registratata, izda il-bank attur ma gab l-ebda prova ta' tali registrazzjoni, haga li seta' u kellu jaghmel sabiex jipprova l-allegazzjonijiet tieghu. Dan qieghed jigi rrilevat anke fid-dawl tal-principju sancit bil-ligi illi minn jallega jrid jipprova (**l-artikolu 561 tal-Kap. 12; "FGB Services Limited vs Spicat JCB Limited"** (P.A. (G.V) – 28 ta' Jannar, 2009).

Illi dan in-nuqqas ta' provi mressqa jakkwista importanza meta tigi kkunsidrata r-responsabbilta` o *meno* tas-socjeta` konvenuta ghad-danni kif ser jinghad: Huwa car illi s-socjeta` konvenuta ma setghetx thallas ghall-*bills* mixtrija u dan kif jirrizulta mill-konversazzjoni telefonika datata l-1 ta' Dicembru 2000 (Dok "C" a fol. 10 et seq) bejn zewg rapprezentanti rispettivi tal-partijiet, Mustafa Dogan ghall-bank attur u Birol Atikol ghas-socjeta` konvenuta, fejn il-bank attur gie anke mgharraf illi s-socjeta` konvenuta kienet falliet.

Illi kien f'dan il-punt f'din l-istess gurnata illi l-bank qieghed jallega illi sofra d-dannu lmentat. Isostni illi wara dik it-telefonata, huwa biegh dawn l-*bills* lis-socjeta` konvenuta u mbaghad rega` xtrahom minghandha. Dan gie enfasizzat ukoll mir-rapport tad-ditta ta' l-awdituri GYM hawn fuq imsemmi (Dok. "A33" - fol. 172). Kien hawn illi l-bank attur qieghed isostni illi sofra t-telf. Dan id-dannu huwa kwantifikah billi kkalkula d-differenza bejn il-valur tal-*bills* meta bieghhom lis-socjeta` konvenuta u meta rega` xtrahom minghandha stess fl-istess gurnata, li fil-frattemp kienu naqsu fil-valur. It-telf allegatament soffert mill-bank attur huwa ta' ta' TL 3.351.125.000.000 (Dok. "AS3" a fol. 164 et seq, b'mod partikolari fol. 173 u 174) Jinghad illi l-bejgh illi sehh fl-1 ta' Dicembru, 2000 jirrizulta

biss mir-rapport ta' l-awdituri GYM u addirittura kontestat u kontraddett mix-xhud Cengiz Soylemezoglu prodott mis-socjeta konvenuta u mit-*Treasury Bills and Bond Operations report* tal-Istanbul Stock Exchange. Ta' rilevanza hija l-konversazzjoni bejn rapprezentanti tal-partijiet (Dok. "C"). Interessanti illi filwaqt illi l-bank attur jikkontendi illi fl-istess konversazzjoni, l-bank inghata struzzjonijiet sabiex jillikwida l-*bills*, da parti taghha s-socjeta` konvenuta tghid illi qatt ma tat il-kunsens taghha sabiex isir dan.

Illi dan huwa fl-opinjoni tal-Qorti il-pern tal-kontestazzjoni ta' bejn il-partijiet. Dwar dan il-punt, il-partijiet jaghtu versjonijiet dijametrikament opposti. Min-naha taghha din il-Qorti thoss illi sabiex tasal ghall-konkluzjonijiet taghha jekk dawn it-transazzjonijiet ta' l-1 ta' Dicembru sehhewx jew le, ma thossx illi ghandha tistrieħ biss fuq rapport *di parte* provdut mill-attur stess, li apparti x-xhieda moghtija mir-rapprezentanti tal-bank attur, hija l-unika prova mressqa. In kwantu ghall-konkluzjoni dwar jekk qattx kien hemm ftehim bejn il-partijiet sabiex il-bank ibiegh u jakkwista l-*bills* b'telf hekk kif ghamel, l-unika prova migjuba f'dan is-sens hija konversazzjoni illi ma hija xejn cara li l-partijiet qeghdin jaghtuha zewg interpretazzjonijiet totalment kuntradittorji.

Illi f'dan is-sens, il-ligi tipprovdi illi kull min jonqos li jesegwixxi obligazzjoni li huwa jkun ikkuntratta, hu obligat ghad-danni li ghandhom jikkonsistu fit-telf li l-kreditur ikun baghta u l-qliegħ li jkun tilef (**artikolu 1125 u 1126 tal-Kap. 16 tal-Ligijiet ta' Malta**) (ara "**Dr. Hose` Herrera noe vs Gaetano Debattista et**" (P.A. (P.S) – 21 ta' April 2004). Illi fil-kamp tad-danni kuntrattwali, l-attur ghandu jtella' prova illi kellu obligazzjoni favurih illi ma gietx onorata ("**L-Avukat Dr. Louis Cassar Pullicino noe vs Angelo Xuereb nomine**" – P.A. (T.M.) – 3 ta' Lulju 2003).

Illi tenut kont ta' dawn il-principji fil-kaz in ezami jirrizulta li mill-provi prodotti t-tezi tas-socjeta' konvenuta hija iktar kredibbli u dan fis-sens li hija riedet tixtri *securities* minghand il-Bank konvenut u allura kull ma' kien l-obbligu taghha kien li thallas il-prezz ta' l-istess lill-venditur il-

Bank, haga li hija ma ghamilitx sad-data meta kellu jigi affettwat il-hlas fl-4 ta' Dicembru 2000, peress li hija infurmat lill-bank attur fl-1 ta' Dicembru 2000 li ma kinitx iktar f'pozizzjoni li thallas u li allura ma kinitx ser taghmel dan. F'dan ix-xenarju l-konkluzjoni logika ghall-istess hija li tali bejgh ma sehhx peress li s-socjeta' konvenuta ma hallsitx il-prezz ta' l-istess; se mai l-istess socjeta' attrici setghet tippretendi l-hlas tal-bilanc tal-prezz li kien ghadu dovut rapprezentanti l-valur tal-istess, haga pero' li wara l-korrezzjonijiet rikjesti ma tidhirx li qed taghmel f'din il-kawza. Huwa sinifikanti f'dan il-kuntest li jinghad li mir-rapport GYM jirrizulta li effettivament is-*securities* li kienu ser jigu akkwistati kienu gja fil-*portofolio* tal-Bank b'effett mill-15 ta' Novembru 2000 (fol. 171) u ghalhekk jirrizulta li l-Bank attur lanqas kellu bzonn li jixtri tali *securities* minghand terzi, u fil-fatt kienu u baqghu fil-pussess tieghu u r-relazzjoni bejn il-partijiet jidher li kienet wahda ta' xiri u bejgh li ma giex konkluz.

Illi f'dan il-kuntest pero' jinghad li l-pagament tal-prezz ta' l-istess *securities* ma hijiex in-natura tal-azzjoni attrici, u dan peress li t-talba attrici hija ghall-hlas tas-somma hemm indikata bhala telf fuq is-*securities* mixtrija fuq inkarigu u ghan-nom taghha. F'dan id-dawl jinghad li l-azzjoni attrici ma tistax tirnexxi peress li jidher li hija bbazata fuq il-premessa li r-relazzjoni taghha mas-socjeta' konvenuta kienet dik li hija giet inkarigata sabiex tixtri minghand terzi *securities* ghan-nom tas-socjeta' konvenuta, meta din il-Qorti thoss li dak li gie ppruvat kien li s-socjeta' konvenuta riedet tixtri *securities* minghand is-socjeta' attrici u l-bank attur.

Illi barra minn dan jirrizulta li biex tirnexxi l-allegazzjoni u t-talba attrici irid jigi wkoll ppruvat dak minnha allegat, li hija giet inkarigata, anke jekk ghall-grazzja tal-argument tigi accettata t-tezi taghha, sabiex hija terga' tixtri l-istess *securities* minghand is-socjeta' konvenuta b'telf jew tiddisponi minnhom b'telf sostanzjali pretiz fic-citazzjoni attrici.

Illi ghalhekk sabiex tirnexxi din l-azzjoni attrici irid jigi ppruvat li kien hemm dan l-inkarigu *da parte* tas-socjeta'

konvenuta u wkoll inadempjenza tas-socjeta` konvenuta li kkawzat id-danni li qed jippretendi l-Bank attur. F'dan il-kuntest jinghad li huwa principju pacifiku fil-gurisprudenza nostrana illi f'kawza ghal danni kemm dawk akwiljani kif ukoll dawk *ex contractu* bhal fil-kaz in ezami ghandu jigi provat in-ness ta' kawza u effett bejn id-danni reklamati u l-agir ta' min ikun ikkaguna d-danni ("**Josef Galea vs Combinati Transport Services Limited pro et nomine**" (A.C. – 30 ta' Marzu 2001)).

Illi din il-Qorti thoss li minkejja li l-Bank attur allega li sofrat telf meta huwa xtara lura l-*bills* minghand is-socjeta konvenuta, ineffetti ma giex ippruvat fil-livell rikjest mil-ligi la (i) li l-Bank attur xtara l-*bills* fid-29 ta' Novembru 2000, u (ii) lanqas li huwa biegh dawn l-istess *bills* lis-socjeta konvenuta u fl-istess gurnata xtrahom lura minghandha. Din il-Qorti thoss li l-Bank attur naqas li jipprova dak li kien oneru tieghu li jipprova u cjoe' li sehhe l-istess transazzjonijiet. Fuq dan l-isfond l-azzjoni attrici ma tistax tirnexxi.

Illi fit-tieni lok din il-Qorti thoss li huwa wkoll relevanti u anke ta' importanza vitali ghal din il-kawza, li fl-ebda stadju ma gie ppruvat mill-Bank attur, li huwa gie inkarigat mis-socjeta' konvenuta sabiex jerga jixtri l-istess *securities* minghand is-socjeta' konvenuta u jbiegh l-istess bit-telf li qed jippretendi li ghamel il-Bank attur u allura f'dan il-kuntest din il-Qorti thoss li t-talba kif prezentata u cjoe' li l-Bank attur kien kostrett li jbiegh l-istess *securities* b'telf u li ta' tali telf ghalih ghandha tirrispondi s-socjeta' konvenuta, ma tistax tigi milqugha u dan peress li ma jirrizultax li l-istess socjeta' konvenuta qatt tat inkarigu ta' dan it-tip u lanqas (in kwantu jista' jkun relevanti) li l-istess Bank attur kien kostrett ibiegh l-istess *securities* bit-telf hekk indikat. Din il-Qorti thoss li certament f'dan il-kuntest ma giex ippruvat li Birol Atikal ghas-socjeta' konvenuta ta l-kunsens tieghu sabiex issir dan mill-Bank attur.

Illi dan jinghad ukoll fid-dawl tal-fatt illi anke li kieku jigi koncess ghall-grazzja tal-argument li gie ppruvat li l-bank attur akkwista dawn il-*bills*, il-bank dejjem kellu l-ghazla li jzomm dawn il-*bills* sal-*maturity date* fejn allura setghu

jissarfu shah inkluz l-imghax. Dan *oltre* kunsiderazzjonijiet ohra, illi l-bank attur qatt ma cahad, u cioe` illi seta' jillikwida l-*bills* in kwistjoni fi zmien meta s-suq Tork kien iktar favorevoli. Dan qed jinghad dwar dawk li kienu l-possibilitajiet li seta' jiehu l-Bank attur, izda xorta jibqa' l-fatt li skond din il-Qorti mill-provi prodotti ma jirrizultax li s-socjeta' attrici qatt inkarigat lill-Bank attur jew li jerga' jbiegh l-istess *securities* u wisq anqas li jbiegh l-istess f'dak il-mument meta t-telf kien ovvju li kien ser ikun wiehed sostanzjali.

Illi f'dan is-sens huwa ferm importanti dak li inghad f'paragrafu 4.12 tan-nota ta' osservazzjonijiet tas-socjeta' konvenuta fis-sens li dak li jidher li qed jippretendi l-Bank attur huwa li meta s-socjeta' konvenuta naqset li thallas il-prezz tal-istess *securities* - s-socjeta' konvenuta tirreferi ghal dan bhala li *"s-socjeta' konvenuta naqset milli tixtri"* – *"huwa qabad u uniletaralment, bi transazzjoni kompletament fittizja u b'finzjoni tieghu wahdu, ikkalkula daqs li kieku biegh l-istess Treasury Bills lis-socjeta' konvenuta bil-prezz pattwit u imbaghad daqs li kieku xtara l-istess Treasury Bills bi prezz anqas u b'hekk allura qed isostni li ghamel telf. Ir-rapport GYM ipprezentat mill-bank attur stess jikkonferma dan u jghid illi: "On 01.12.2000, referring to the phone call of NC Metric Sicav plc for renouncement, the securities were sold to NC Metric Sicav plc and purchased from it on the same day" (fol. 171)*

Illi l-ahhar punt illi din il-Qorti tixtieq tittratta jirrigwarda d-depozitu ta' \$2,000,000 illi s-socjeta' konvenuta kellha f'fergha ohra tal-bank, liema depositu intuza mill-bank attur. Ghal darb'ohra, l-iskop ghalfejn intuza dan id-depozitu huwa punt ta' divergenza bejn il-partijiet. Il-bank attur isostni lli dan id-depozitu kellu jintuza u intuza sabiex ikoprih fit-telf illi kien ser jaghamel meta jixtri u jbiegh il-*bills*. Fil-fatt fil-komputazzjoni ta' danni, l-attur diga` naqqas din is-somma mill-ammont mitlub. Irid jinghad illi l-konversazzjoni rigward dan id-depositu ma hijiex cara u fid-dawl tal-provi l-ohra kollha imressqa, jew ahjar innuqqas taghhom, din il-Qorti ma tistax tikkondividi dak sostnut mill-Bank attur anke meta tezamina l-

Kopja Informali ta' Sentenza

konversazzjoni rigwardanti din l-istess imsemmija somma fil-intier taghha.

Illi ghar-ragunijiet hawn mghotija din il-Qorti thoss illi t-talba attrici ma hijiex gustifikata u hija nfondata fil-fatt u fid-dritt ghar-ragunijiet hawn indikati u ghalhekk qed tigi michuda.

III. KONKLUZZJONI.

Illi ghalhekk ghal dawn il-motivi, din il-Qorti, **taqta' u tiddeciedi**, billi filwaqt li tastjeni milli tiehu konjizzjoni tal-ewwel eccezzjoni tas-socjeta' konvenuta peress li giet sorvolota, **tilqa' l-eccezzjonijiet l-ohra tas-socjeta' konvenuta** biss in kwantu l-istess huma konsistenti ma' dak hawn deciz, b'dan li **tichad it-talba attrici** peress li hija nfondata fil-fatt u fid-dritt ghar-ragunijiet hawn decizi.

Bl-ispejjez kontra s-socjeta` attrici.

Moqrija.

< Sentenza Finali >

-----TMIEM-----